

SEHLUKO 11

SISWATI LULWIMI LWASEKHAYA

Lombiko lolandzelako kumele ufundvwe ngekuhlanganyela nemaphepha eluhlolo lweSiswati Lulwimi Lwasekhaya IwaLweti 2017

11.1 INDLELA BAHLOLWA LABASEBENTE NGAYO: EMAPHEPHA 1-3 (2014 – 2017)

Indlela bahlolwa labasebente ngayo jikelele, ikhombisa imiphumela leenyukile nayicatsaniswa nemiphumela yemnyaka we-2016.


Kugceme letimphawu letilandzelako ngemnyaka wa-2017:

- Linani lebahlolwa lababhale Siswati Lulwimi Lwasekhaya, lehle nge-1526.
- Imphumelelo jikelele yebahlolwa ikhombisa kusimama njengobe isafana nemnyaka we 2016.


Lithebula 11.1.1: Emazinga emphumelelo yebahlolwa seyiyonkhe eSiswati Lulwimi Lwasekhaya.

UMNYAKA	LINANI LALABABHALILE	LINANI LELIPHUMELELE NGE-40% NANGETULU	EMAPHESENTI LAZUZWE NGULABAPHUMELELE NGE-40% NANGETULU
2014	15,545	15,478	99.6
2015	18,589	18,474	99.4
2016	19,649	19,501	99.2
2017	18,123	17,981	99.2

Igrafu 11.1.1: Emazinga emphumelelo yebahlolwa seyiyonkhe eSiswati Lulwimi Lwasekhaya.



Igrafu 11.1.2: Kwabiwa kwemamaki ebahlolwa ngekwendlela yegrafu. (Siswati Lulwimi Lwasekhaya: 2014 -2017)



Nakubukwa legrafu lengenhla, kuyacaca kutsi lizinga lekuphumelela 5 lenyuke nge 5.1% nakucatsaniswa nayo yonkhe iminyaka leyengcile. Kube nekwehla lokutsite emazingeni ekuphumelela laku 3 ne-4.

11.2 SIBUTSETELO SEMPHUMELELO YEBAHLOLWA EPHEPHENI LE-1

Kuphawula jikelele

- Umbuto 1. Sivisiso: Linyenti lebahlolwa likhombise lwati lwelikhono lekufundza, kuvisisa itheksthi nemibuto, lokwente kutsi liphendvule kahle, ngaphandle kwalabo labangakasifundzisi lesivisiso.
- Umbuto 2. Sifinyeto: Bambalwa bahlolwa labangakawuphendvuli kahle lombuto. Bakhombise kungabi nalwati lwemakhono ekufinyeta, kakhulukati kufinyeta ngewabo emagama. Labanyenti bawuphendvule kahle lombuto lokwente kutsi baphumelele kahle.
- Umbuto 3. Sikhangisi: Bambalwa bahlolwa labakhombise kungabi nelwati lwelulwimi lwekukhangisa nekusetjentiswa kwelulwimi ngalokujulile. Linyenti labo liwuphendvule kahle lombuto. Loku kwente kutsi bahlolwa baphumelele kahle.
- Umbuto 4. Ikhathuni: Linyenti lebahlolwa likhombise kuwuvisisa lombuto ngekutsi liwuphendvule kahle kakhulu.
- Umbuto 5. Takhi netimiso tekusetjentiswa kwelulwimi: Bahlolwa babe nebumatima ngekusetjentiswa kwelulwimi ngekwesimongcondvo lesitsite. Linyenti labo alikaphumeleli kulombuto. Labanye abakatihluphi nekuwuphendvula.

11.3 KUHLATIYWA KWENDLELA BAFUNDZI LABASEBENTE NGAYO EPHEPHENI LE-1.

UMBUTO 1: Sivisiso

Emaphutsa lavamile nekungavisisi umbuto

- (a) Labanye bahlolwa abakevisisi umbuto 1.1.3, lokhuluma ngenshokutsi yelicoco, lesho umuntfu losatayeke indzawo. Bahlolwa abakakhoni kubona imisho lecuketse tinkhomba tesimongcondvo.
- (b) Umbuto 1.1.9, lofuna kutsi bahlolwa bavete luvo lwabo ngebuhle nobe bubelisiko lemhlanga, labanye bakhombise kungalati kahle lelisiko.
- (c) Umbuto 1.2.6, lophatselene nebudlelwano betheksthi A netheksthi B, labanye bakhombise kungehlukani emkhatsini webudlelwano nemehluko.

Tiphakamiso tekutfukisa imiphumela yebahlolwa

- (a) Bafundzisi kumele bafundzise tindlela tekuphendvula imibuto yesivisiso, letifaka ekhatsi tinkhombamagama, imisho letinkhomba tesimongcondvo, njll.
- (b) Bafundzisi kumele bafundzise indlelanchubo nemasu ekufundza ekhasini 24 lesitatimende sekharikhulamu yavelonkhe njengekutfola umcondvo locuketfwe yithekshi, kutfola inshokutsi yemagama langakatayekeki nemifanekisomcondvo, njll.
- (c) Bafundzisi kumele bafundzise ngemasiko laphatselene nesive seMaswati njengobe kushiwo kuSitatimende Sekharikhulamu Yavelonkhe Likhasi le-9 indzima yekugcina, sib. Lisiko lemhlanga, lusekwane, inchwala, ummemo, kulobola, umtsimba, njll.
- (d) Bafundzisi kumele bakhutsate bafundzi kuhambela imisimeto netibhimbi teSiswati, nekwenta imidlalo lephatselene neMaswati, sib. Sibhaca, indlamu, lutsango, kuphekwa kwekudla kwesitfu, kuchudzelana ngemagama laphatselene nendzabuko yeMaswati, njll.

UMBUTO 2: Sifinyeto

Kuphawula jikelele

- (a) Linyenti lebafundzi likhombise kuba nelwati lwemakhono ekufinyeta, kakhulukati kufinyeta ngewabo emagama, lokwente kutsi baphumelele kahle.
- (b) Bambalwa bahlolwa labangakawuphendvuli kahle lombuto. Bakhombise kungabi nalwati lwemakhono ekufinyeta, kakhulukati kungakhoni kufinyeta ngewabo emagama.

Emaphutsa lavamile nekungavisisi umbuto

- (a) Labanye bahlolwa abakalandzeli ticondziso tekufinyeta.
- (b) Bambalwa bahlolwa lababhale bengca linani lemagama lamisiwe la-80.

- (c) Bambalwa bahlolwa lababhale ngendlela yemaphuzu esikhundleni sekubhala ngendlela yetindzima, lokwente kutsi balahlekelwe ngemamaki.
- (d) Labanye bayafinyeta kodvwa tifinyeto tabo tingabi nemaphuzu lamcoka njengobe kushiwo eticondzisweni.
- (e) Bambalwa bahlolwa labatsatsela imisho njengobe injalo etheksthini lefinyetwako bakhe tindzima.
- (f) Labanye bahlolwa bavele batsatse itheksthi yesifinyeto njengobe injalo, batsi bangafika enanini lemagama lamisiwe, bese bayagcina.

Tiphakamiso tekutfufukisa imiphumela yebahlolwa

- (a) Bafundzisi kumele bafundzise bafundzi emasu nemakhono ekufinyeta.
- (b) Bafundzisi kumele bafundzise bafundzi kuhlunga emaphuzu lamcoka etheksthini bawabhale ngemisho lephelele levakalako futsi leyakha tindzima.
- (c) Bafundzisi kumele bafundzise kufola umcondvo lomcoka, kwacha emanotsi noma kufinyeta imibono lemcoka nalesekelako.
- (d) Bafundzi abafundzise kubhala sifinyeto ngendlela yetindzima.

UMBUTO 3: Kuhlatiya sikhangisi

Emaphutsa lavamile nekungavisisi umbuto

- (a) Kungavisisi lulwimi lwekukhangisa lapho lusetjentiswe khona ngalokujulile.
- (b) Bafundzi abakwati kubona lapho umkhangisi asebantise khona emasu ekukhangisa, sib. Injongo yekusebantisa lulwimi lolujulile, Injongo yekuhhunga, injongo yemfundzisolite, injongo yekubhala umbhalo wekukhangisa ngemafonti lehlukene, sib. Sihloko sesikhangisi sibhalwa ngemagama lamakhulu, umbhalo lotawenta tetsamelilwati tingakuboni loko lokungenta kutsi labakhangiselwako bangasitsatsi lesi sikhangisi njll.
- (c) Bahlolwa baba nenkinga yekubona loko lokukhangiswako.
- (d) Bahlolwa baba nenkinga yekubona luhlobo lwetetsamelilwati sikhangisi lesicondziswe kuto.

Tiphakamiso tekutfufukisa imiphumela yebahlolwa

- (a) Bafundzisi abafundzise kusetjentiswa kwelulwimi ngalokujulile njengelulwimi lolutsintsa imiva, lwekuhunga, lolutsatsa luhlangotsi, lolutsatfwa njengemaciniso lube lutsintsa imiva yalabanye, njll. Bona Likhasi le-107 esitatimendeni sekharikhulamu yavelonkhe.
- (b) Bafundzisi kumele bafundzise kuhunyushwa kwematheksthi etibonwa. Bona Likhasi le-25 Esitatimendeni Sekharikhulamu Yavelonkhe.
- (c) Bahlolwa kumele bakwati kubona tihlobo tetetsamelilwati sikhangisi lesicondziswe kuto.

(d) Bafundzisi kumele bavetele bafundzi tinhlobo letibanti letehlukene tetikhangisi kute bativisise.

UMBUTO 4: Kuhlatiya ikhathuni

Emaphutsa lavamile nekungavisisi umbuto

- (a) Bahlolwa abahumushi lokwenteka ekhathunini, bagcila kakhulu kulokukhulunywako.
- (b) Abanaso silulumagama lesenele sekuhumusha sikhangisi, sib. sitfwebulatitfombe, intsatseli, imibhobho yekukhuluma, njll.
- (c) Abanalwati lwekusetjentiswa kwelulwimi lwebugagu, sib. taga, tisho, tinongo, emagama endzabuko, emagama ethekhinikhi, njll.
- (d) Labanye bahlolwa abanalwati lwekucikelela kusetjentiswa kwelulwimi ngalokujulile.

Tiphakamiso tekutfufukisa imiphumela yebahlolwa

- (a) Bafundzisi abafundzise kutfufukiswa kwesilulumagama nekusetjentiswa kwelulwimi njengetinongo tenkhulumo, tiga tenkhulumo, kusetjentiswa kwelulwimi ngalokujulile njengelulwimi lolutsintsa imiva, lwekuhunga, lolutsatsa luhlangotsi, lolutsatfwa njengemaciniso lube lutsintsa imiva yalabanye, njll. Bona Likhasi le-104 Esitatimendeni Sekharikhulamu Yavelonkhe.
- (b) Bafundzisi kumele bafundzise kuhunyushwa kwematheksthi etibonwa. Bona Likhasi le-25 esitatimendeni sekharikhulamu yavelonkhe.
- (c) Bafundzisi kumele bakhombise bafundzi tinhlobo letibanti letehlukene temakhathuni.

UMBUTO 5: Takhi netimiso tekusetjentiswa kwelulwimi

Emaphutsa lavamile nekungavisisi umbuto

- (a) Umbuto 5.1: Bahlolwa banenkinga yekulungisa emaphutsa elulwimi, sib. sipelingi, timphawu tekufundza, kwehlukaniswa kwemagama, njll.
- (b) Linyenti lebahlolwa linetinkinga taloku lokulandzelako:
 - Umbuto 5.2 Telulo tesento
 - Imibuto 5.3, 5.4 Titfo tenkhulumo.-
 - Umbuto 5.5. Takhi. -
 - Umbuto 5.6 Tinhlobo temabito.
 - Umbuto 5.7 Kuphika
 - Umbuto 5.8 Kusetjentiswa kwetitfo tenkhulumo emshweni.
 - Umbuto 5.9 Inkhulumongco nenkhulumombiko.

Tiphakamiso tekutfufukisa imiphumela yebahlolwa

- (a) Bafundzi abafundziswe takhi netimiso tekusetjentiswa kwelulwimi ekhasini le-104-107 Esitatimendini Sekharikhulamu Yavelonkhe njengetitfo tenkhulumo, telulo tesento, indlela lephikako nalevumako, inkhulumongco nenkhulumombiko, njll.
- (b) Bafundzisi kumele banike bafundzi ematheksthi lanemaphutsa elulwimi netimphawu tekubhala kutsi balungise.
- (c) Bafundzisi abanike bafundzi ematheksthi lapho kucinywe khona imisindvo kute bagcwalise tikhala.

SISWATI LULWIMI LWASEKHAYA LIPHEPHA LE-2

11.4 SIBUTSETELO SEMPHUMELELO YEBAHLOLWA EPHEPHENI LE-2

Kuphawula jikelele

- (a) Linyenti lebahlolwa linebumatima baloku lokulandzelako:
 - Kubhala indzatjanambhalo yetinkondlo.
 - Kuphendvula imibuto yenkondlo lengakafundvwa eklasini.
 - Kuhumusha tinkondlo letimisiwe.
 - Kwehlukanisa emasu ebunkondlo.
 - Kubona inshokutsi yemifanekisomcondvo.
 - Kubhala tindzabambhalo.
- (b) Bahlolwa babukeka batifundzile letincwadzi tetemibhalo, kodwa abaphendvuli imibuto lebabutwe yona, bacoca indzaba ngalokufisha.
- (c) Kunetincwadzi letine bafundzi labangakatiphendvuli, letifaka ekhatsi letintsatfu kuletindzala nayinye lensha.
- (d) Tindzabambhalo tabo atinasingeniso, umtimba nesiphetfo.
- (e) Bahlolwa bakhombise bumatima bekukhetsa imibuto njengobe kushiwo eticondisweni, babhale tindzabambhalo letimbili nemibuto lemifisha lemibili.
- (f) Budze betindzabambhalo tebafundzi abulandzeli linani lemagama lelimiswe eticondisweni.

11.5 KUHLATIYWA KWENDLELA BAFUNDZI LABASEBENTE NGAYO EPHEPHENI LE-2

SIGABA A: Tinkondlo

Indzatjanambhalo yetinkondlo

Emaphutsa lavamile nekungavisisi umbuto

- (a) Labanye abakawuvisisi kahle umbuto, njengobe bekumele bavete tizatfu letenta sonkondlo atsandze lomculo lakhuluma ngawo.
- (b) Labanye bavele batsatsisela inkondlo njengobe injalo ephepheni lemibuto.
- (c) Tindzabambhalo tebahlolwa atinasingeniso, umtimba nesiphetfo.
- (d) Budze betindzabambhalo tebafundzi abulandzeli linani lemagama lelimiswe eticondzisweni.

Tiphakamiso tekutfufukisa imiphumela yebahlolwa

- (a) Bafundzi abafundziswe timphawu tekuhluta inkondlo nangendlela letisetjentiswa ngato nakuhlutwa inkondlo ekhasini le-27 leSitatimende Sekharikhulamu Yavelonkhe.
- (b) Akugcizelelwe kutsi indzabambhalo kumele ibe nesingeniso, umtimba kanye nesiphetfo.
- (c) Abanikwe imibuto yekubhala indzatjanambhalo yenkondlo kute betaye.

Imibuto lemifisha yetinkondlo: Emaphutsa lavamile nekungavisisi umbuto.

- (a) Bahlolwa babe nebumatima bekuhumusha inkondlo, banike inshokutsi.
- (b) Labanye bahlolwa ababuyeli enkondlweni nangabe umbuto udzinga kutsi bayewutfo layiphendvulo enkondlweni, sib. Imibuto 2.2, 2.5, 2.7, 3.7, 4.4, 5.6.
- (c) Nangabe bahlolwa balindzeleke kutsi babhale umusho lowesekela umcondvo lotsite, labanye babhala ligama linye kuphela, sib. Imibuto 3.1, 5.1.
- (d) Bambalwa bahlolwa lababe nebumatima bekwehlukana tinhlobo tebunkondlo lobutfolakala etinkondlweni, sib. Imibuto 2.1, 2.3, 3.2, 4.1, 5.2.
- (e) Banebumatima bekubona, kuhumusha nekusebentisa lulwimi lwebugagu nekuhambelana kwalo nenkondlo. Sib. Imibuto 2.6, 5.6, 5.7.
- (f) Labanye bahlolwa bakhombise kungati kutsi sonkondlo usuke acondze kutsini ngemifanekisomicondvo layisebentisako. Sib. Imibuto 2.2, 2.7, 3.1, 3.6, 3.7, 4.2, 4.3, 4.6, 5.3, 5.5.

Tiphakamiso tekutfukisa imiphumela yebahlolwa

- (a) Bafundzi abafundziswe timphawu tekuhluta inkondlo nangendlela letisetjentiswa ngato nakuhlutwa inkondlo ekhasini le-27 leSitatimende Sekharikhulamu Yavelonkhe.
- (b) Bafundzi abafundziswe kulumusha inkondlo, babuye banike inshokutsi yayo.
- (c) Bafundzi abafundziswe kubuyela enkondlweni nangabe umbuto udzinga kutsi bayewutfole imphendvulo kuyo.
- (d) Bafundzi abakhutsatwe kutsi nangabe balindzeleke kutsi babhale umusho lowesekela umcondvo lotsite, babobhala umusho hhayi ligama linye kuphela.
- (e) Bafundzisi abafundzise bafundzi kwehlukana tinhlobo tebunkondlo lobutfolekala etinkondlweni.
- (f) Bafundzi abafundziswe kulumusha nekusebentisa lulwimi lwebugagu nekuhambelana kwalo nenkondlo.
- (g) Bafundzisi abafundzise bafundzi kubona imifanekisomcondvo baphindze babone nekutsi sonkondlo usuke acondze kutsini ngemifanekisomcondvo layisebentisile.
- (h) Bafundzisi abafundzise bafundzi kutsi leminyane imibuto idzinga kutsi imphendvulo bayitfole ngekubuyela etheksthini yenkondlo.
- (i) Bafundzisi abahlute tinkondlo letehlukahlukene nanobe tingakemiswa, kute bafundzi betayeke kuhlutwa kwetinkondlo kanye nebunkondlo lobutfolekala kuto.
- (j) Bafundzi abanikwe imisebenti lapho batakhela khona imifanekisomcondvo ngetimo letitsite.

SIGABA B na C: Inoveli/ Temdzabu

Umbuto wenzabambhalo

Emaphutsa lavamile nekungavisisi umbuto.

- (a) Akukho namunye umfundzi lophendvule lemibuto lelandzelako:
 - Umbuto we-6, Liphume Nebovu
 - Umbuto we-8, Kubamba Letingelako
 - Umbuto we-12, Silulu SeMaswati
- (b) Linyenti lebahlolwa likhetse kuphendvula umbuto 10, weTibopho Telutsandvo.
- (c) Bambalwa bahlolwa labehlulekile kuwuphendvula.
- (d) Tindzabambhalo yebahlolwa ikhombise kungahambelani netimiso tesakhiwo sendzabambhalo, atinasingeniso, imitimba netiphetho.

- (e) Bacoce indzaba esikhundleni sekuchaza kutsi kutisola kuta kamuva.
- (f) Labanye babo batsatsele imibuto njengobe injalo ephepheni lemibuto, lokwente kutsi balahlekelwe ngemamaki.

Tiphakamiso tekutfufukisa imiphumela yebahlolwa

- (a) Bafundzisi abafundzise bafundzi timphawu tematheksthi etemibhalo emanoveli, tinganekwane nemidlalo kute bafundzi batati ngalokugcwele babuye bati nemehluko emkhatsini kwato ngembi kwekutsi tifundzise tincwadzi (likhasi le-29 esitatimendini).
- (b) Bafundzi abafundzise umehluko lokhona emkhatsini wenzaba yekuticambela nendzabambhalo. Indzabambhalo ibuta ngencwadzi letsite yetemibhalo kantsi indzaba yekuticambela iticocela indzaba lesuselwa enhloko.
- (c) Bafundzi abafundzise sakhiwo sendzabambhalo njengobe ifundziswa ephepheni le-3, sib. singeniso: sichaza sihloko naloko lokutawukhulunywa ngako, umtimba: ukhuluma kabanti ngesihloko neminingwane leyesekelako letfolakala encwadzini lebutiwe, siphetho: sisonga konkhe lokucocwe ngako endzabenimbhalo.
- (d) Bafundzisi abafundzise bafundzi indlela yokuphendvula imibuto yetemibhalo endzaweni yokucoca indzaba ngencwadzi lebutiwe.
- (e) Bafundzi abafundzise kufundza imibuto bayivisise kute bakwati kuphendvula lokubutiwe kunekutsi batsatsele imibuto njengobe injalo.
- (f) Bafundzi abanikwe imisebenti leminyenti lephatselene nendzabambhalo bayente emaklasini.

Umdlalo

Umbuto wenzabambhalo

Emaphutsa lavamile nekungavisisi umbuto

- (a) Akukho namunye umfundzi lophendvula imibuto lelandzelako:
- (b) Umbuto we-16, ne- 17 – Lami Lisiphetho
- (c) Linyenti lebahlolwa likhetse kuphendvula umbuto 14 - Kutawuba Njalo.
- (d) Bambalwa bahlolwa labehlulekile kuwuphendvula.
- (e) Bahlolwa bahlanganisa balingisi nebadlali.
- (f) Tindzabambhalo tebahlolwa tikhombise kungahambelani netimiso tesakhiwo sendzabambhalo, atinasingeniso, imitimba netiphetho.
- (g) Bahlolwa bacoce indzaba esikhundleni sekuveta emasu lasetjentiswa nguLaHleta kuphumelelisa injongo yakhe yekwenta Ncobile ente lokufunwa nguye.
- (h) Labanye babo batsatsele imibuto njengobe injalo ephepheni lemibuto.

Tiphakamiso tekutfufukisa imiphumela yebahlolwa

- (a) Bafundzisi abafundzise bafundzi timphawu tematheksthi etemibhalo emanoveli, tinganekwane nemidlalo kute bafundzi batati ngalokugcwele babuye bati nemehluko emkhatsini kwato ngembi kwekutsi tifundzise tincwadzi (likhasi le-28-29 kuSISEYENE).
- (b) Bafundzi abafundzise umehluko lokhona emkhatsini wenzaba yekuticambela nendzabambhalo. Indzabambhalo ibuta ngencwadzi letsite yetemibhalo kantsi indzaba yekuticambela iticocela indzaba lesuselwa enhloko.
- (c) Bafundzi abafundzise kuveta bufakazi nekwesekela loko lokhuluma ngako sib. nangabe umfundzi kumele aphawule ngemlingisi lolungile endzabeni, kumele afune loko langasekela ngako kuphela, angabhali indzaba yonkhe.
- (d) Bafundzi abafundzise sakhiwo sendzabambhalo bati naloko lokungena ngaphasi kwaleso naleso sihlokwana sendzabambhalo, sib. Singeniso: sichaza sihloko naloko lokutawukhulunywa ngako, umtima: ukhuluma kabanti ngesihloko neminingwane leyesekelako letfolakala encwadzini lebutiwe, siphetho: sisonga konkhe lokucocwe ngako endzabenimbhalo.
- (e) Bafundzisi abafundzise bafundzi indlela yokuphendvula imibuto yetemibhalo endzaweni yokucoca indzaba ngencwadzi lebutiwe.
- (f) Bafundzi abafundzise kufundza imibuto bayivisise kute bakwati kuphendvula lokubutiwe kunekutsi batsatsele imibuto njengobe injalo.
- (g) Bafundzi abafundzise kutsi badlali batfolakala emdlalweni, balingisi batfolakala enovelini/temdzabu.
- (h) Bafundzi abanikwe imisebenti leminyenti lephatselene nendzabambhalo, bayente emaklasini.

SIGABA B na C: Inoveli/ Temdzabu

Imibuto lemifisha

Emaphutsa lavamile nekungavisisi umbuto.

- (a) Bahlolwa abafundzisi kutsi umbuto ufunani, bavele baphendvule nje.
- (b) Emibutweni lefuna imphendvulo leligama linye, bahlolwa babhala indzima.
- (c) Leminye imibuto iphendvulwe ngekunyanyalata, kakhulukati umbuto 11.6.
- (d) Umbuto 11.7 nawo awukaphendvulwa kahle, bafundzi baphendvula babuke luhlangotsi lunye bangacatsanisi lokwenteka endzabeni mayelana nelisiko lekungenwa kanye nemtsetfosisekelo.
- (e) Embutweni 11.11, bafundzi bebalindzeleke kutsi baphawule ngeliciniso lalokushiwo ngemaphupho babhekise emndenini wakaboMlungisi neliphupho leyise. Bona bavele bavete kutsi emaphupho aliciniso, bangesekeli ngekucaphuna encwadzini.

Tiphakamiso tekutfufukisa imiphumela yebahlolwa

- (a) Bafundzisi abaceceshe bafundzi ngekufundza bavisise imibuto ngembi kwekuyiphendvula.
- (b) Bafundzi abafundziswe ngato tonkhe tincenye tenoveli. (Likhasi 29 kuSISEYNE)
- (c) Bafundzi abafundziswe kutsi babonaka linani lemamaki ngembi kwekuphendvula.
- (d) Bafundzi abafundzisise bati balingisi labasenovelini lefundwako, bangabaphambanisi emagama abo.
- (e) Bafundzi abanikwe imibuto leyahlukahlukene, kucociswane ngayo eklasini.
- (f) Bafundzi abehlukaniswe ngemacembu babuke nobe ngabe nguyiphi incenye yesakhiwo senoveli bacoce ngayo babhekise enovelini.
- (g) Bafundzisi bangentela bafundzi emanothi ngenoveli lefundwako babuye babakhutsate kutsi nobe batentele abo emanothi.
- (h) Abanikwe umsebenti lomnyenti waseklasini nasekhaya ngemibuto lehlukene.
- (i) Ayidlawe eklasini lenoveli kute bafundzi bayivisise.
- (j) Indlela lekubutwa ngayo etivivinyweni tekuphela kwenyanga, ayifane nendlela lesetjentiswa nakuphela umnyaka.

Umdlalo

Imibuto lemifisha

Emaphutsa lavamile nekungavisisi umbuto.

- (a) Bambalwa bahlolwa labehlulekile kuwuphendvula lombuto.
- (b) Bahlolwa abafundzisi kutsi umbuto ufunani, bavele baphendvule nje.
- (c) Emibutweni lefuna imphendvulo leligama linye, bahlolwa babhala indzima.
- (d) Umbuto 15.4 awukaphendvuleki kahle, timphendvulo tebafundzi tikha etulu. Esikhundleni sekutsi bahlolwa baphawule ngemphumelelo yelisu lelisetjentiswe ngumbhali ekwetseni Ncobile ligama, bavele baphendvula ngekutsi uphumelele, bangesekeli.
- (e) Embutweni 15.5, behlulekile kucatsanisa luvutfondzaba lwaletheksthi lecashuniwe nesiphetfo salomdlalo.
- (f) Embutweni 15.10 behlulekile kuveta kutsi Mphotfo bekumele acinisekise ngayiphi indlela kutsi sisu saNcobile sakhe nobe akusiso sakhe.

Tiphakamiso tekutfufukisa imiphumela yebahlolwa

- (a) Bafundzisi abaceceshe bafundzi ngekufundza bavisise imibuto ngembikwekuphendvula.

- (b) Bafundzi abafundziswe ngato tonkhe tincenye temdlalo (Likhasi 28).
- (c) Bafundzi abafundziswe kutsi babonaka linani lemamaki ngembikwekuphendvula.
- (d) Bafundzi abafundzisise bati badlali labasemdlalweni lofundvwako, bangabaphambanisi emagama abo.
- (e) Bafundzi abafundziswe ngemasu lasetjentiswa ngumbhali kuveta badlali emdlalweni babuye banikwe nemsebenti lophatselene nekuvetwa kwebalingisi.
- (f) Bafundzi abafundziswe ngekutsatsa lokwenteka emdlalweni bakuletse esimeni lekuphilwa kuso lomuhla.
- (g) Bafundzi abanikwe imibuto leyahlukahlukene, kucociswane ngayo eklasini.
- (h) Bafundzi abehlukaniswe ngemacembu babuke nobe ngabe nguyiphi incenye yesakhiwo semdlalo bacoce ngayo babhekise emdlalweni babuye babuke nekutselelana emanti kwaletincenye tesakhiwo.
- (i) Bafundzisi bangentela bafundzi emanothi ngemdlalo lofundvwako babuye babakhutsate kutsi nabo batentele abo emanothi.
- (j) Banikwe umsebenti lomnyenti wasekhaya newaseklasini ngemibuto lehlukene.
- (k) Awudlawe eklasini lomdlalo kute bafundzi bawuvise.
- (l) Indlela lekubutwa ngayo etivivinyweni tekuphela kwenyanga, ayifane nendlela lesetjentiswa nakuphela umnyaka.

SISWATI LULWIMI LWASEKHAYA LIPHEPHA LE-3

11.6 SIBUTSETELO SEMPHUMELELO YEBAHLOLWA EPHEPHENI LE-3

Kuphawula jikelele:

- (a) Kungumsebenti webafundzisi kutsi bagcizelele kubaluleka kwaleliphepha njengobe licuketse emamaki lamanyenti kuwengca onkhe lamanye emaphepha kantsi lingaletsisa umehluko lomkhulu emiphumeleni yebafundzi.
- (b) Bafundzi balibukela phasi leliphepha, bacabanga kutsi kubhala indzaba nemibhalombiko yintfo lelula lengeke yabehlula.
- (c) Bahlolwa basebente kahle kakhulu kuleliphepha nabacatsaniswa nebemnyaka lowengcile (2016).
- (d) Bakhombise emakhono latfutukile ekubhala.

(e) Lababhale kahle, imibhalo yabo ivete kutfutfuka, lokwente kutsi bahlomule emamaki

11.7 KUHLATIYWA KWENDLELA BAFUNDZI LABASEBENTE NGAYO EPHEPHENI LE-3

SIGABA A: TINDZABA

Emaphutsa lavamile nekungavisisi umbuto

Umbuto 1

- (a) Umbuto 1.1: Bafundzi baphumile esihlokweni ngekutsi bangabhali ngalokwenteka ngalolo suku lwekwetfulwa kweluhlelo lwekusita bafundzi labeswele imali yekufundza etikolweni tangakubo. Labanye abakaveti letintfo lebetitawuba lusito, litiko lelatinika bafundzi.
- (b) Umbuto 1.2. Bambalwa kakhulu bahlolwa labaphendvule lombuto. Esampulini yalabalikhulu babili kuphela labawuphendvulile. Munye kubo utfole emamaki la-00 kwatsi lowesibili watfole emaphesenti la-24. Umhlolwa wekucala utsatsele imibuto lesephepheni lemibuto wayibhala njengobe injalo, lona wesibili waphuma esihlokweni. akakevिसisi ligama lelitsi 'timphunga' kumbe vele akalati. Umhlolwa ucabange kutsi kushiwo 'timphuya' (labahluphekile), bantfwana lababondzingasitsebani, njll. Loko kwente kutsi alahlekelwe ngemamaki lamanyenti.
- (c) Lamanye emaphutsa lentiwa bahlolwa afaka ekhatsi kungasebentisi kahle loku lokundzelako:
- Takhi
 - Ticalo neticalongca temabito
 - Tivumelwano.
 - Luhlelomusho.
 - Kujutjwa nekuhlanganiswa kwemagama.
 - Tinkhatsi.
 - Timphawu tekubhala nekufundza.
 - Bofeleba.
 - Sipelingi/ Lupelomagama.
 - Kujutjwa kwetindzima
 - Tindzima nekutselelana kwato emanti.
- (d) Kusenebahlolwa labehluleka kwakha umusho lokhulumako, lokwenta kutsi indzaba yonkhe ingakhulumi.

- (e) Labanye bahlolwa babhala ngetilwimi letingesiso Siswati.
- (f) Kusekhona bahlolwa labasabhala tinhlaka tekucala netesibili ngembikwekubhala indzaba, lokubadlela sikhatsi lesinyenti.
- (g) Kuyenteka kutsi labanye babo, bakhohlwe kudvweba umugca lovundlile kuletinhlaka, lokwenta kutsi labahlolako bamake labahlangana nako ekucaleni, njengobe kushiwo eticondzisweni tekumaka.

Tiphakamiso tekutfufukisa imiphumela yebahlolwa:

- (a) Bafundzi kumele bakhutsatwe kutsi nangabe bayewubhala leliphhepha, batilungiselele ngalokuphelele, bakhumbule kutsi emakhono, netakhi netimiso tekusetjentiswa kwelulwimi lokusemaphepheni lamabili lokucalwe ngawo, kungasetjentiswa ngemphumelelo lenkhulu kuleliphhepha. Lokubaluleke kukwengca konkhe kufundziswa kwetakhiwo taletinhlobo tetindzaba nemibhalombiko lokuleliphhepha.
- (b) Bafundzisi kumele bahlole ngekusebentisa emarubhriki ekuhlola tindzaba etikolweni kute betayele kukusebentisa.
- (c) Bafundzisi kumele bafundzise tonkhe tinhlobo tetindzaba, nendlela letibhalwa ngayo.
- (d) Bafundzisi kumele banike bafundzi titfombe, kwakhiwe ngato tindzaba kute batetayele.
- (e) Bafundzisi kumele bafundzise emakhonosisekelo elulwimi lafaka ekhatsi lawa lalandzelako:
 - Takhi.
 - Ticalo neticalongca temabito
 - Tivumelwano.
 - Luhlelomusho.
 - Kujutjwa nekuhlanganiswa kwemagama.
 - Tinkhatsi.
 - Timphawu tekubhala nekufundza.
 - Bofeleba.
 - Sipelingi/ Lupelomagama.
 - Kujutjwa kwetindzima
 - Tindzima nekutselelana kwato emanti.
- (f) Bafundzisi kumele bafundzise ngekwakheka kwetindzima, tingeniso imitimba netiphetfo nemcondvo locuketfwe nguleyo naleyo ndzima. (Likhasi 35 kuSISEYENE)

SIGABA B: IMIBHALOMBIKO

Umbuto 2: Emaphutsa lavamile nekungavisisi umbuto

- (a) Linyenti lebahlolwa likhetse kuphendvula imibuto 2.1, 2.3, na 2.5. labaphendvule lombuto, basebente kahle kakhulu.
- (b) Umbuto 2.2: Bancane kakhulu labaphendvule lombuto futsi abakasebenti kahle nabacatsaniswa nalabaphendvule lenye yemibhalombiko. Bahlolwa baphendvule incenye yalombuto, (incwadzisiselo nobe umlandvomphilo) lokwente kutsi balahlekelwe ngemamaki lamanyenti.
- (c) Umbuto 2.4: Labanye bahlolwa babhala inkhulumoluhlolo ibe yinkhulumiswano, lokukhomba kutsi abawati umehluko emkhatsini wako kokubili.
- (d) Umbuto 2.6: Bancane kakhulu labaphendvule lombuto kantsi nemsebenti wabo awusimuhle. Esampulini yalabalikhulu, basiphohlango (8) labawuphendvulile. Bahlolwa bakhombise kungasati sakhiwo sembiko.

Tiphakamiso tekutfufukisa imiphumela yebahlolwa:

- (a) Bafundzisi kumele bahlole ngekusebentisa emarubhriki ekuhlola imibhalombiko etikolweni kute betayele kukusebentisa.
- (b) Kumele bafundzise timiso talolo nalolo hlobo lwembhalombiko. (Likhasi 38-43 kuSISEYENE)
- (c) Kumele bakhunjutwe kutsi incwadzisiselo nemlandvomphilo kuhlolwa kanyekanye.
- (d) Kumele bafundziswe umehluko emkhatsini wenkhulumoluhlolo nenkhulumiswano.
- (e) Bafundzisi kumele bafundzise emakhonosisekelo elulwimi lafaka ekhatsi lawa lalandzelako:
 - Takhi.
 - Ticalo neticalongca temabito
 - Tivumelwano.
 - Luhlelomusho.
 - Kujutjwa nekuhlanganiswa kwemagama.
 - Tinkhatsi.
 - Timphawu tekubhala nekufundza.
 - Bofeleba.
 - Sipelingi/ Lupelomagama.
 - Kujutjwa kwetindzima

- Tindzima nekutselelana kwato emanti.
- (f) Bafundzisi kumele bafundzise ngekwakheka kwetindzima, tingeniso imitimba netiphetho nemcondvo locuketfwe nguleyo naleyo ndzima. (Likhasi 35 kuSISEYENE)